

تعریف نہیں کرتے، کوئی گاہک کھڑا ہی نہیں ہوتا۔ اپنے عمدہ مال کو لا جواب نایاب وغیرہ کہنا بے جا نہیں۔ اپنی دوا کو آب حیات اکسیر زندگی بخش تیر بہدف جو بھی چاہیں آپ کہہ سکتے ہیں۔ اس میں کوئی عیب نہیں۔ کسی واعظ سے پوچھو۔ کسی وکیل سے پوچھو۔ کسی مضمون نگار سے پوچھو۔ سبھی ایک آواز سے یہی کہیں گے کہ رنگ آمیزی اور کامیابی مترادف ہیں۔ یہ وہم ہے کہ مصور ہی کو رنگ کی ضرورت ہوتی ہے۔ اب تو تمہیں یقین ہو گیا کہ وہ زمین مل جائے گی؟

جان سیوک: جی ہاں۔ اب کوئی شبہ نہیں ہے۔

یہ کہہ کر انہوں نے پر بھوسیک کو پکارا اور حقارت آمیز لہجہ میں بولے۔ ”بیٹھے بیٹھے کیا کر رہے ہو؟ ذرا پانڈے پور کیوں نہیں چلے جاتے؟ اگر تمہارا یہی حال رہا تو میں کہاں تک تمہاری مدد کرتا رہوں گا۔“

پر بھوسیک: مجھے جانے میں کوئی عذر نہیں مگر اس وقت مجھے صوفی کے پاس جانا ہے۔

جان سیوک: پانڈے پور سے لوٹتے ہوئے صوفی کے پاس بہت آسانی سے جا سکتے ہو۔

پر بھوسیک: میں صوفی سے ملنا زیادہ ضروری خیال کرتا ہوں۔

جان سیوک: تمہارے روز روز ملنے سے کیا فائدہ، جب تم آج تک اسے یہاں لانے میں کامیاب نہ ہو سکے۔

پر بھوسیک کے منہ سے یہ الفاظ نکلتے نکلتے رہ گئے۔ ماما نے جو آگ لگا دی ہے، وہ میرے بجھائے نہیں بجھ سکتی۔ وہ فوراً اپنے کمرہ میں گئے۔ کپڑے پہنے اور اسی وقت طاہر علی کے ساتھ پانڈے پور جانے کو تیار ہو گئے۔ گیارہ بج چکے تھے۔ زمین سے آگ کی لپٹ نکل رہی تھی۔ دوپہر کا کھانا تیار تھا۔ میز لگا دی گئی تھی، لیکن پر بھوسیک والدین کے بے حد اصرار پر بھی کھانے کی میز پر نہ بیٹھے۔ طاہر علی خدا سے دعا

کر رہے تھے کہ کسی طرح دوپہر یہیں کٹ جائے۔ پنکھوں کے نیچے خس کی ٹیوں سے چھن کر آنے والی ٹھنڈی ہوائ نے ان کے درد کو بہت کم کر دیا تھا، لیکن پر بھوسیک کی ضد نے ان کو لطف اندوزی سے محروم ہی رکھا۔

(11)

بھیرو پاسی اپنی ماں کا سپوت بیٹھا تھا۔ حتی الامکان اسے آرام سے رکھنے کی کوشش کرتا رہتا تھا۔ اس خیال سے کہ کہیں بہو اپنی ساس کو بھوکا نہ رکھے وہ اسکی تھالی اپنے سامنے پر سالیا کرتا اور اس کو اپنے ساتھ ہی بٹھا کر کھانا کھلاتا تھا۔ بڑھیا تمباکو پیتی تھی۔ اس کے واسطے ایک پیتل سے منڈھا ہوا خوب صورت ناریل لایا تھا۔ آپ چاہے زمین پر سوئے، پر اس کو کھاٹ پر سلاتا تھا۔ کہتا کہ اس نے نہ جانے کتنی تکلیف برداشت کر کے مجھے پالا پوسا ہے۔ میں اس سے جیتے جی کبھی ارن نہیں ہو سکتا۔ اگر ماں کا سر بھی کبھی درد کرتا تو بے چین ہو جاتا۔ اچھے سیانے بلالاتا۔ بڑھیا کو کپڑے گہنے کا بھی شوق تھا۔ شوہر کے راج میں جو آرام نہ ملا تھا، اسے بیٹے کے راج میں حاصل کرنا چاہتی تھی۔ بھیرو نے اس کے لیے ہاتھوں کے کڑے اور گٹے کی ہنسی اور ایسی ہی کئی چیزیں بنوا دی تھیں۔ پہننے کے لیے موٹے کپڑے کے بجائے کوئی رنگین چھینٹ لایا کرتا تھا۔ اپنی بیوی کو تائد کرتا رہتا کہ ماں کو کوئی تکلیف نہ ہونے پائے۔ اس طرح بڑھیا کے مزاج میں کچھ رعونت آ گئی تھی۔ ذرا سی کوئی بات طبیعت کے خلاف ہوتی تو روٹھ جاتی اور بہو کو آڑے ہاتھوں لیتی۔ بہو کا نام سو بھاگی تھا۔ بڑھیا نے اس کا نام ابھاگی رکھ چھوڑا تھا۔ بہو نے ذرا چلم بھرنے میں دیر کی۔ چارپائی بچھانا بھول گئی یا منہ سے نکلتے ہی ان کے پیر دبائے یا سر کی جوئیں نکالنے نہ آ پہنچی تو بڑھیا اس کے سر ہو جاتی۔ اس کے باپ اور بھائیوں کے منہ کو کالا بناتی۔ سبھوں کی داڑھیاں جلاتی اور اسے گالیوں سے صبر نہ ہوتا بلکہ جوں ہی بھیرو دکان سے آتا تو ایک ایک کی سوسو لگاتی۔ بھیرو سنتے ہی آگ ہو جاتا۔ کبھی جلی کئی باتوں

سے اور کبھی دنڈے سے بیوی کی خبر لیتا۔ جگدھر سے اس کی گہری دوستی تھی۔ اگرچہ بھیرو کا گھر آبادی کے مغربی سرے پر تھا اور جگدھر کا مشرقی سرے پر، لیکن جگدھر کے یہاں زیادہ آمدورفت تھی۔ یہاں مفت تاڑی پینے کو مل جاتی تھی جسے مول لینے کے لیے اس کے پاس پیسہ نہ تھا۔ اس کے گھر میں کھانے والے بہت تھے اور کمانے والا تنہا ہی تھا۔ پانچ لڑکیاں تھیں۔ ایک لڑکا اور ایک بیوی۔ خواجہ سے اتنا نفع کہاں کہ اتنے پیٹ بھرے اور تاڑی شربت بھی پئے؟ یہ بھیرو کی ہاں میں ہاں ملایا کرتا تھا اس لیے سو بھاگی اس سے جلتی تھی۔

دو تین برس پہلے کی بات ہے، ایک رات کو بھیرو اور جگدھر بیٹھے ہوئے تاڑی پی رہے تھے۔ جاڑوں کے دن تھے۔ بڑھیا کھاپی کرائیگیٹھی سامنے رکھے آگ تاپ رہی تھی۔ بھیرو نے سو بھاگی سے کہا۔ ”تھوڑے سے مٹر بھون لا۔ نمک، مرچ، پیاز بھی لیتی آنا۔“ تاڑی کے لیے گزک کی ضرورت تھی۔ سو بھاگی نے مٹر تو بھونے، لیکن پیاز گھر میں نہ تھا۔ ہمت نہ پڑی کہ کہہ دے ”پیاز نہیں ہے۔“ دوڑی ہوئی کنجڑے کی دکان پر گئی۔ کنجڑا دکان بند کر چکا تھا۔ سو بھاگی نے بہت خوشامد کی، پر اس نے دکان نہ کھولی۔ مجبوراً اس نے بھنے ہوئے مٹر لا کر بھیرو کے سامنے رکھ دیئے۔ بھیرو نے پیاز نہ دیکھا تو تیور بدلے۔ بولا۔ ”کیا مجھے بیل سمجھتی ہے کہ بھونے ہوئے مٹر لا کر رکھ دیئے؟ پیاز کیوں نہیں لائی؟“

سو بھاگی نے کہا۔ ”پیاز گھر میں نہیں ہے تو کیا میں پیاز ہو جاؤں؟“  
جگدھر: پیاز کے بغیر کیا مٹر اچھے لگیں گے۔

بڑھیا: پیاز تو ابھی کل ہی دھیلے کی آئی تھی۔ گھر میں کوئی چیز تو بچتی ہی نہیں۔ نہ جانے اس چڑیل کا پیٹ ہے یا بھاڑ۔

سو بھاگی: مجھ سے کسم (قسم) لے لو جو پیاز ہاتھ سے بھی چھوئی ہو۔ ایسی جہان (زبان) ہوتی تو اس گھر میں ایک دن بھی نباہ نہ ہوتا۔

بھیرو: پیاج نہیں تھے لائی کیوں نہیں۔

جلدھر: جو چیز گھر میں نہ رہے اس کی فکر رکھنی چاہیے۔

سو بھاگی: میں کیا جانتی تھی کہ آج آدھی رات کو پیاج کی دھن سوار ہوگی۔

بھیرو تاڑی کے نشہ میں تھا۔ نشہ میں بھی غصہ کی خاصیت ہے۔ کمزوروں ہی پر اترتا ہے۔ ڈنڈا پاس ہی رکھا تھا۔ اٹھا کر ایک ڈنڈا سو بھاگی کو مارا۔ اس کے ہاتھ کی سب چوریاں ٹوٹ گئیں۔ وہ گھر سے بھاگی۔ بھیرو پیچھے دوڑا۔ سو بھاگی ایک دکان کی آڑ میں چھپ گئی۔ بھیرو نے ڈھونڈا، جب نہ پایا تو گھر جا کر کواڑ بند کر لیے اور پھر رات بھر خبر نہ لی۔ سو بھاگی نے سوچا کہ اس وقت جاؤں گی تو جان کی خیر نہیں لیکن رات بھر رہوں گی کہاں؟ وہ بجز گئی کے گھر گئی اس سے کہا۔ ”نا بابا میں یہ روگ نہیں پالتا۔ کھوٹا آدمی ہے، کون اس سے لڑائی مول لے؟ ٹھا کر دین کا دروازہ بند تھا۔ سورداس کھانا پکا رہا تھا۔ سو بھاگی اس کی جھونپڑی میں گھس گئی اور بولی۔ ”سورداس آج کی رات مجھے یہیں پڑا رہنے دو مارے ڈالتا ہے ابھی جاؤں گی تو ایک ہڈی بھی نہ بچے گی۔“

سورداس نے کہا۔ ”آؤ پڑ رہو۔ سویرے چلی جانا، ابھی نشہ میں ہوگا۔“

دوسرے روز جب بھیرو کو یہ بات معلوم ہوئی تو سورداس سے خوب گالی گلوچ کی اور مارنے کی بھی دھمکی دی۔ سو بھاگی اسی وقت سے سورداس پر مہربانی کرنے لگی۔ جب فرصت پاتی تو اس کے پاس آ بیٹھتی۔ کبھی کبھی اس کے گھر میں جھاڑو لگا جاتی۔ کبھی گھروالوں کی آنکھ بچا کر اس کو کچھ دے جاتی۔ مٹھوا کو اپنے گھر لے جاتی اور اسے گڑ چر بنا دیتی۔

بھیرو نے کئی بار اس کو سورداس کے گھر سے نکلتے دیکھا۔ جلدھر نے دونوں کو باتیں کرتے ہوئے پایا۔ بھیرو کے دل میں شک ہو گیا کہ ضرور ان دونوں میں سانھ گانھ ہے۔ جیسی سے وہ سورداس سے خار کھاتا تھا۔ اس سے چھیڑ کر لڑتا، پرنا یک

رام کے خوف سے اس کو مار نہ سکتا تھا۔ سو بھاگی پر اس کی سختیاں روز بروز زیادہ ہوتی جاتی تھیں اور جگدھرا اپنی نرم مزاجی کے باوجود بھی بھیرو کی طرف داری کرتا۔

جس دن بچرنگی اور طاہر علی میں جھگڑا ہوا تھا۔ اسی دن بھیرو اور سورداس میں بھی ہنگامہ آرائی ہوئی۔ بڑھیا دوپہر کو نہائی تھی۔ سو بھاگی اس کی دھوتی دھونا بھول گئی۔ گرمی کا موسم تھا ہی۔ رات کو 9 بجے بڑھیا کو پھر گرمی معلوم ہوئی۔ گرمیوں میں روز دو مرتبہ نہاتی تھی اور جاڑوں میں دو مہینے میں ایک مرتبہ۔ جب وہ نہا کر دھوتی مانگنے لگی تو سو بھاگی کو یاد آئی۔ کاٹو تو لہو نہ تھا بدن میں۔ ہاتھ جوڑ کر بولی۔ ”آج دھوتی دھونے کو بھول گئی۔ تم ذرا دیر میری دھوتی پہن لو تو میں اسے دھو کر ابھی سکھائے دیتی ہوں۔“

بڑھیا اس قدر متحمل مزاج نہ تھی۔ اس نے بہو کو ہزاروں گالیاں دیں اور گیلی دھوتی پہنے بیٹھی رہی۔ اتنے میں بھیرو دکان سے آیا اور سو بھاگی سے بولا۔ ”جلدی کھانا لا۔ آج سنگت ہونے والی ہے اور اماں تم بھی کھا لو۔“

بڑھیا بولی: نہا کر گیلی دھوتی پہنے بیٹھی ہوں۔ اب اپنے ہاتھوں دھولیا کروں گی۔  
بھیرو: کیا اس نے دھوتی نہیں دھوتی؟

بڑھیا: وہ اب میری دھوتی کیوں دھونے لگی؟ گھر کی مالکن ہے۔ یہ کیا کم ہے کہ ایک روٹی کھانے کو دے دیتی ہے۔

سو بھاگی نے بہت کچھ معذرت کی، پر بھیرو نے ایک نہ سنی۔ ڈنڈا لے کر مارنے کو دوڑا۔ سو بھاگی بھاگی اور آ کر سورداس کے گھر میں گھس گئی۔ پیچھے پیچھے بھیرو بھی وہیں پہنچا۔ جھونپڑے میں گھسا اور چاہتا تھا کہ سو بھاگی کا ہاتھ پکڑ کر کھینچ لے کہ سورداس اٹھ کر کھڑا ہو گیا اور بولا۔ ”کیا بات ہے بھیرو، اسے کیوں مار رہے ہو؟“

بھیرو گرم ہو کر بولا۔ ”دروازہ سے ہٹ جاؤ نہیں تو پہلے تمہاری ہی ہڈیاں تو رڈوں گا۔ ساری بگلا بھگتی نکل جائے گی۔ بہت دنوں سے تمہارا رنگ دیکھ رہا ہوں۔ آج

ساری کسر نکال دوں گا۔“

سورداں: تم نے میرا کیا رنگ دیکھا؟ بس یہی ناکہ میں نے سو بھاگی کو گھر سے نکال نہیں دیا؟

بھیرو: بس اب چپ ہی رہنا۔ ایسے پاپی نہ ہوتے تو بھگوان نے آنکھیں کیوں پھوڑ دی ہوتیں۔ بھلا چاہتے ہو تو سامنے سے ہٹ جاؤ۔

سورداں: میرے گھر میں تم اسے نہ مارنے پاؤ گے۔ یہاں سے چلی جائے تو جتنا جی چاہے مار لینا۔

بھیرو: ہٹا ہے آگے سے کہ نہیں؟

سورداں: میں اپنے گھر میں یہ او دھم نہ مچانے دوں گا۔

بھیرو نے غصے میں آ کر سورداں کو دھکا دیا۔ پچارہ بے سہارے کھڑا تھا، گر پڑا۔  
پر پھر اٹھا اور بھیرو کی کمر پکڑ کر بولا۔ ”اب چپکے سے چلے جاؤ نہیں تو اچھا نہ ہوگا۔“

سورداں تھا تو دبلا پتلا، پر اس کی ہڈیاں لوہے کی تھیں۔ بادل بوندی، سردی گرمی جھیلتے جھیلتے اس کے اعضا سخت اور مضبوط ہو گئے تھے۔ بھیرو کو ایسا معلوم ہونے لگا گویا کوئی آہنی شکنجہ ہے۔ بہت زور مارتا تھا مگر شکنجہ ذرا ڈھیلا نہ ہوتا تھا۔ سو بھاگی نے موقع پایا تو بھاگی۔ اب بھیرو زور زور سے گالیاں دینے لگا۔ محلّہ والے شور سن کر آ پہنچے۔ نایک رام نے مذاقاً کہا۔ ”سورداں۔ اچھی صورت دیکھ کر آنکھیں کھل جاتیں ہیں کیا؟ محلّہ ہی میں؟“

سورداں: پنڈا جی تمہیں دل لگی سو جھی ہے اور یہاں منہ میں کالک لگانی جا رہی ہے۔ اندھا تھا، ابا بچ تھا، بھکاری تھا، بچ تھا، پر چوری بد معاشی کے الجام (الزام) سے بچا ہوا تھا۔ آج وہ الجام بھی لگ گیا۔

بجرائی: آدمی جیسا آپ ہوتا ہے، ویسا ہی دوسروں کو بھی سمجھتا ہے۔

بھیرو: تم کہاں کے بڑے سادھو ہو؟ ابھی آج ہی لاٹھی چلا کر آئے ہو۔ میں دو

سال سے دیکھ رہا ہوں۔ میری گھر والی اس سے آکر اکیلے میں گھنٹوں باتیں کرتی ہے۔ جلد ہرنے بھی اس کو یہاں سے رات میں آتے جاتے دیکھا ہے۔ آج ابھی اسی کے پیچھے مجھ سے لڑنے پر تیار تھا۔

ناک نامیک رام: شبہ ہونے کی بات ہی ہے۔ اندھا آدمی دیوتا تھوڑا ہی ہوتا ہے اور پھر دیوتا لوگ بھی تو کام دیو کے بان سے نہیں بچے۔ سو وہ اس تو پھر آدمی ہے اور ابھی عمر ہی کیا ہے۔

ٹھا کر دین: مہاراج! کیوں اندھے کے پیچھے پڑے ہوئے ہو؟ چلو کچھ بچن کیسے کرنا ہو۔

ناک نامیک رام: تمہیں بچن کی سوجھتی ہے۔ یہاں ایک بھلے آدمی کی عزت کا معاملہ آ پڑا ہے۔ بھیرو! ہماری ایک بات مانو تو کہیں۔ تم سو بھاگی کو مارتے بہت ہو۔ اس سے اس کا دل تم سے نہیں ملتا۔ ابھی دوسرے دن باری آتی ہے۔ اب مہینہ میں دوبار سے زیادہ نہ آنے پاوے۔

بھیرو دیکھ رہا تھا کہ مجھے لوگ بنا رہے ہیں۔ بگڑ کر بولا۔ ”اپنی عورت ہے، مارتے پیٹتے ہیں تو کسی کا سا جھا ہے۔ جو گھوڑے پر کبھی سواری نہیں ہوا وہ دوسرے کو سوار ہونا کیا سکھائے گا۔ وہ کیا جانے عورت کیسے قابو میں رہتی ہے۔“

یہ طنز ناک نامیک رام پر تھا، جس کی شادی ہنوز نہیں ہوئی تھی۔ گھر میں دولت تھی۔ جمائوں کی بدولت کسی بات کی فکر نہ تھی پھر بھی نہ جانے کیوں اس کی شادی ابھی تک نہ ہوئی تھی۔ وہ ہزار پانچ سو روپے سے غم کھانے کو تیار تھا، لیکن کہیں ڈول نہ لگتا تھا۔ بھیرو نے سمجھا تھا ناک نامیک رام دل میں کٹ جائیں گے مگر وہ چھٹنا ہوا شہری گنڈا۔ ایسے طنزوں کو کب خیال میں لاتا تھا۔ بولا۔ ”کہو بھائی! اس کا کچھ جواب دو۔ عورت کیسے بس میں رہتی ہے؟“

بھائی: مار پیٹ سے ننھا سا لڑکا تو بس میں آتا نہیں۔ عورت کیا بس میں آئے گی؟

بھیرو: بس میں تو آئے عورت کا باپ۔ عورت کس کھیت کی مولیٰ ہے۔ مار سے بھوت بھاگتا ہے۔

بجرنگی: تو عورت بھی بھاگ جائے گی مگر قابو میں نہ آئے گی۔

نایک رام: بہت اچھی کہی۔ بجرنگی۔ بہت پکی کہی، واہ واہ۔ مار سے بھوت بھاگتا ہے تو عورت بھی بھاگ جائے گی۔ اب تو کٹ گئی تمہاری بات۔

بھیرو: بات کیا کٹ جائے گی دل لگی ہے؟ چونے کو جتنا ہی کوٹو اتنا ہی چمٹتا ہے۔ جگدھر: یہ سب کہنے کی باتیں ہیں۔ عورت اپنی طبیعت سے بس میں آتی ہے اور کسی طرح نہیں۔

نایک رام: کیوں بجرنگی نہیں ہے کوئی جواب؟

ٹھا کر دین: پنڈاجی تم دونوں کو لڑا کر تجھی آرام لو گے۔ بچارے اپانج آدمی کے پیچھے پڑے ہو۔

نایک رام: تم سورداس کو کیا سمجھتے ہو۔ یہ دیکھنے ہی میں اتنے دبلے ہیں۔ ابھی ہاتھ ملاؤ تو معلوم ہو بھیرو! اگر انہیں پچھاڑ دو تو پانچ روپے انعام دوں۔

بھیرو: نکل جاؤ گے۔

نایک رام: نکلنے والے کو کچھ کہتا ہوں۔ یہ دیکھو ٹھا کر دین کے ہاتھ میں رکھے دیتا ہوں۔

جگدھر: کیا تانتے ہو بھیرو؟ لے پڑو۔

سورداس: میں نہیں لڑتا۔

نایک رام: سورداس! دیکھو نام ہنسائی مت کراؤ۔ مرد ہو کر لڑنے سے ڈرتے ہو۔ ہار ہی جاؤ گے یا اور کچھ؟

سورداس: لیکن بھائی، میں داؤ پیچ نہیں جانتا۔ پیچھے سے یہ نہ کہنا کہ ہاتھ کیوں پکڑا۔ میں جیسے چاہوں لڑوں گا۔



جگدھر: ہاں ہاں تم جیسے چاہنا ویسے لڑنا۔

سورداس: اچھا تو آؤ کون آتا ہے؟

ناک: رام: اندھے آدمی کا جیوٹ دیکھنا۔ چلو بھیرو۔ آؤ میدان میں۔

بھیرو: اندھے سے کیا لڑوں!

ناک: رام: بس اسی پر اتنا کڑتے تھے؟

جگدھر: نکل آؤ بھیرو۔ ایک جھپٹ میں تو مار لو گے۔

بھیرو: تمہیں کیوں نہیں لڑ جاتے؟ تمہیں انعام لے لینا۔

جگدھر کو روپوں کی ہمیشہ فکر رہتی تھی۔ کنبہ بڑا ہونے کے سبب کسی طرح چول نہ

ٹیٹھتی تھی۔ گھر میں ایک نہ ایک چیز گھٹی ہی رہتی تھی۔ روپیہ مانے کی کسی تدبیر کو ہاتھ

سے نہ جانے دینا چاہتا تھا۔ بولا۔ ”کیوں سورداس! ہم سے لڑو گے؟“

سورداس: تمہیں آ جاؤ۔ کوئی سہی۔

جگدھر: کیوں پنڈاجی انعام دو گے نا؟

ناک: رام: انعام تو بھیرو کے لیے تھا، لیکن کوئی ہرج نہیں۔ ہاں شرط یہ ہے کہ

ایک ہی جھپٹ میں گرا دو۔

جگدھر نے دھوتی اوپر چڑھالی اور سورداس سے لپٹ گیا۔ سورداس نے اس کی

ایک ٹانگ پکڑ لی اور اتنے زور سے کھینچا کہ جگدھر دھم سے گر پڑا۔ چاروں طرف

سے تالیاں بجنے لگیں۔ بجرنگی بولا۔ ”واہ سورداس واہ۔“ ناک: رام نے دوڑ کر اس کی

پیٹھ ٹھونکی۔

بھیرو: مجھے تو کہتے تھے ایک ہی جھپٹ میں گرا دو گے۔ اب تم کیسے گر گئے؟

جگدھر: سورداس نے ٹانگ پکڑ لی نہیں تو کیا گرا دیتا۔ وہ اڑنکا مارتا کہ چاروں

شانے چت گر جاتا۔

ناک: رام: اچھا تو ایک بازی اور ہو جائے۔

جگدھر: ہاں ہاں اب کی دیکھنا۔

دونوں سوراؤں نے پھر زور آزمائی شروع کی۔ سوراں نے اب کے جگدھر کا ہاتھ پکڑ کر اتنے زور سے اینٹھا کہ وہ آہ آہ کرتا ہوا زمین پر بیٹھ گیا۔ سوراں نے فوراً ہاتھ چھوڑ دیا اور گردن کو دونوں ہاتھوں سے ایسا دبوچا کہ جگدھر کی آنکھیں نکل آئیں۔ نایک رام نے دوڑ کر سوراں کو ہٹا دیا۔ بھڑنگی نے جگدھر کو اٹھا کر بٹھایا اور ہوا کرنے لگا۔ بھیرو نے بگڑ کر کہا۔ ”یہ کوئی کشتی ہے کہ جہاں پکڑ پایا وہیں دھردبایا۔ یہ تو گنواروں کی لڑائی ہے۔ کشتی تھوڑا ہی ہے۔“

نایک رام: یہ بات تو پہلے ہی معلوم ہو چکی تھی۔

جگدھر سنبھل کر اٹھ بیٹھا اور چپکے سے سرک گیا۔ بھیرو بھی اس کے پیچھے چلتا ہوا۔ ان کے جانے کے بعد وہاں خوب تھقے پے اور سوراں کو خوب خوب شاباشی دی گئی۔ سب کو تعجب تھا کہ سوراں جیسا نحیف شخص جگدھر جیسے موٹے تازے آدمی کو کس طرح دبا بیٹھا۔ ٹھا کر دین جادو منتر کا قائل تھا۔ بولا۔ ”سوراں پر ضرور کسی دیوتا کا سایہ ہے۔ ہم کو بھی بتاؤ سوراں! کون سا منتر جگایا تھا؟“

سوراں: سو منتروں کا منتر ہے ہمت۔ یہ روپے جگدھر کو دے دینا، نہیں تو میری بھلائی نہیں ہے۔

ٹھا کر دین: روپے کیوں دے دوں؟ کوئی لوٹ ہے؟ تم نے باجی (بازی) ماری ہے تمہیں کو ملیں گے۔

نایک رام: اچھا سوراں! ایمان سے بتا دو، سو بھاری کو کس منتر سے بس میں کیا؟ اب تو یہاں سب لوگ اپنے ہی ہیں۔ کوئی دوسرا نہیں ہے۔ میں بھی کہیں کا نپا لگاؤں۔

سوراں نے رقت آمیز لہجہ میں کہا۔ ”پنڈاجی! اگر تم بھی مجھ سے ایسی باتیں کرو گے تو میں منہ میں کا لک لگا کر کہیں نکل جاؤں گا۔ میں پرانی عورت کو اپنی ماں، بہن یا

بیٹی سمجھتا ہوں۔ جس دن میرا من اتنا چنچل ہو جائے گا، اس دن تم مجھے جیتا نہ دیکھو گے۔“ یہ کہہ کر سورداس پھوٹ پھوٹ کر رونے لگا۔ ذرا دیر میں آواز سنبھال کر بولا۔ ”بھیروروز اس کو مارتا ہے۔ بچاری کبھی کبھی میرے پاس آ کر بیٹھ جاتی ہے۔ میرا قصور اتنا ہی ہے کہ میں اس کو دھتکار نہیں دیتا۔ اس کے لیے چاہے کوئی مجھ کو بدنام کرے، چاہے جو الزام لگائے۔ میرا جو دھرم تھا وہ میں نے کیا۔ بدنامی کے ڈر سے جو آدمی دھرم سے منہ پھیر لے، وہ آدمی نہیں ہے۔

بجراگی: تمہیں ہٹ جانا تھا، اس کی عورت تھی۔ مارتا چاہے پینتا تم سے مطلب! سورداس: بھیا! آنکھوں دیکھ کر نہیں رہا جاتا۔ یہ تو سنسار کا بیوہ ہے، پر اتنی سی بات پر کوئی اتنا بڑا کلنک تو نہیں لگا دیتا۔ میں تم سے سچ کہتا ہوں، آج مجھے جتنا دکھ ہو رہا ہے اتنا دادا کے مرنے پر بھی نہ ہوا تھا۔ میں اپنا جج دوسروں کے ٹکڑے کھانے والا اور مجھ پر یہ کلنک! (رونے لگا)

ناک رام: تو روتے کیا ہو۔ بھلے آدمی! اندھے ہو تو کیا مر نہیں ہو۔ مجھ پر تو کوئی ایسا کلنک لگا تا تو میں اور خوش ہوتا۔ یہ ہزاروں آدمی جوڑے لگانا نہ جانتے ہیں، وہاں نظر بازی کے سوا اور کیا کرتے ہیں۔ مندروں میں اس کے سوا اور کیا ہوتا ہے۔ میلوں ٹھیلوں میں بھی یہی بہار رہتی ہے۔ یہی مردوں کا کام ہے۔ اب سرکار کے راج میں لاٹھی تلوار کا تو کہیں نام نہیں رہا۔ ساری مردی اسی نظر بازی میں رہ گئی ہے۔ اس کی کیا چنتا (فکر)۔ چلو بھگوان کا بھجن کرو۔ سب دکھ دور ہو جائے گا۔

بجراگی کو اندیشہ تھا۔ آج کی مار پیٹ کا نہ جانے کیا پھل ہو۔ کل پولیس دروازہ پر آ جائے گی۔ غصہ حرام ہوتا ہے۔ ایک رام نے تشفی کی۔ ”بھلے آدمی! پولیس سے کیا ڈرتے ہو؟ کہو تھانہ دار کو بلا کر نچاؤں، کہو انسپکٹر کو بلا کر چتیاؤں۔ بے فکر رہو۔ کچھ نہ ہونے پائے گا۔ تمہارا بال بائیکا ہو جائے میرا ذمہ۔“

ہر سہ اشخاص یہاں سے چلے۔ دیا گر پہلے سے ان کی راہ دیکھ رہے تھے۔ کئی

گاڑیاں بان اور نیبے بھی آ بیٹھے تھے۔ ذرا دیر میں بھجن کی باتیں اٹھنے لگیں۔ سورداں اپنے تفکرات بھول گیا۔ مست ہو کر گانے لگا۔ کبھی وجد میں آ کر ناچتا، اچھلنے کودنے لگتا، کبھی روتا اور کبھی ہنستا۔ محفل برخاست ہوئی تو سب لوگ خوش تھے۔ دل صاف تھے، کدورت مٹ گئی تھی۔ گویا کسی دلکش فضا کی سیر کر کے آئے ہوں۔ سورداں تو مندر کے چبوترے ہی پر لیٹا۔ باقی لوگ اپنے اپنے گھر گئے۔ مگر جھوڑی ہی دیر بعد سورداں کو انہیں تفکرات نے پھر آگھیرا۔ میں کیا جانتا تھا کہ بھیرو کے دل میں میری طرف سے اتنا میل ہے، نہیں تو سو بھاگی کو اپنے جھونپڑے میں آنے ہی کیوں دیتا۔ جو سنے گا وہی مجھ پر جھوٹے گا۔ لوگوں کو ایسی باتوں پر کتنی جلدی یقین ہو جاتا ہے۔ محلہ میں کوئی اپنے دروازہ پر کھڑا نہ ہونے دے گا۔ اونہہ! بھگوان تو سب کے من کی بات جانتے ہیں۔ آدمی کا دھرم ہے کہ جب کسی کو دکھ میں دیکھے تو اسے تسلی دے۔ اگر اپنا دھرم پالنے میں بھی کلنک لگتا ہے تو بھلے ہی لگے۔ اس کے لیے کہاں تک روؤں۔ کبھی نہ کبھی تو لوگوں کو میرے دل کا حال معلوم ہو ہی جائے گا۔

مگر جگدھر اور بھیرو دونوں کے دل میں حسد کی آگ بھڑک رہی تھی۔ جگدھر کہتا تھا۔ ”میں نے تو سمجھا تھا کہ پانچ روپے سچ ہی مل جائیں گے نہیں تو کیا کتے نے کاٹا تھا اس سے بھڑنے جاتا۔ آدمی کا ہے کوہے لوہا ہے۔“

بھیرو: میں اس کی طاقت آزما چکا ہوں۔ ٹھا کر دین سچ کہتا ہے اسے کسی دیوتا کا اشت ہے۔

جگدھر: اشت وشت کچھ نہیں۔ یہ سب بے فکری ہے۔ ہم تم گرہست کے جنجال میں پھنسے ہوئے ہیں۔ نمک، تیل، لکڑی کی فکر سر پر سوار رہتی ہے۔ گھائے نفع کے پھیر میں پڑے رہتے ہیں۔ اس کو کون سی فکر ہے؟ مزہ سے جو کچھ مل جاتا ہے کھاتا ہے اور میٹھی نیند سوتا ہے۔ ہم کو تم کو روٹی دال بھی دونوں بکھت (وقت) نصیب نہیں ہوتی۔ اسے کیا کمی ہے۔ کسی نے چاول دیئے۔ کہیں سے مٹھائی پا گیا۔ گھی دودھ

بجنگی کے گھر سے مل ہی جاتا ہے۔ بل تو کھانے سے ہوتا ہے۔

بھیرو: نہیں یہ بات نہیں ہے۔ نشہ کرنے سے بل کا ناس ہو جاتا ہے۔

جگدھر: کیسی الٹی باتیں کرتے ہو۔ ایسا ہوتا تو فوج میں گوروں کو برانڈی کیوں

پلائی جاتی؟ انگریز بھی شراب پیتے ہیں تو کیا کمزور ہوتے ہیں؟

بھیرو: آج سو بھاگی آئے گی تو گلا گھونٹ دوں گا۔

جگدھر: کسی کے گھر میں چھپی بیٹھی ہوگی۔

بھیرو: اندھے نے میری آبرو بگاڑ دی۔ برادری میں بات پھیلے گی تو حقہ پانی بند

ہو جائے گا۔ بھوج دینا پڑے گا۔

جگدھر: تمہیں تو ڈھنڈورا پیٹ رہے ہو۔ یہ نہیں پکنی کھانی تھی تو چپکے سے گھر چلے

آتے۔ سو بھاگی گھر آتی تو اس سے سمجھ لیتے۔ تم لگے وہیں دہائی دینے۔

بھیرو: اس اندھے کو میں ایسا پکٹی نہ سمجھا تھا، نہیں تو اب تک کبھی اس کو مزہ چکھا چکا

ہوتا۔ اب اس چڑیل کو گھر میں نہ رکھوں گا۔ چمار کے ہاتھوں یہ بے آبروئی!

جگدھر: اب اس سے بڑی اور کیا بدنامی ہوگی۔ گلا کاٹنے کا کام کیا ہے۔

بھیرو: بس یہی جی میں آتا ہے کہ چل کر ایک گنڈا سا مار کر کام تمام کر دوں، لیکن

نہیں میں اسے گھلا گھلا کر ماروں گا۔ سو بھاگی کا دکھ نہیں ہے۔ سارا طوفان اسی عیبی

اندھے کا کھڑا کیا ہوا ہے۔

جگدھر: دکھ دونوں کا ہے۔

بھیرو: لیکن چھیڑ چھاڑ تو پہلے مرد ہی کرتا ہے۔ اس سے تو اب مجھے کوئی واسطہ نہیں

رہا۔ جہاں چاہے جائے، جیسے چاہے رہے۔ مجھے تو اب اسی اندھے سے بھگتنا ہے۔

صورت سے کیسا گریب (غریب) جان پڑتا ہے، جیسے کچھ جانتا ہی نہیں اور من میں

اتنا کپٹ بھرا ہوا ہے۔ بھیک مانگتے دن جاتے ہیں، اس پر بھی ابھاگی کی آنکھیں

نہیں کھلتیں۔ جگدھر! اس نے میرا سر نیچا کر دیا۔ میں دوسروں پر ہنسا کرتا تھا۔ اب

دنیا مجھ پر ہنسے گی۔ مجھے سب سے بڑا ملال تو یہ ہے کہ ابھاگن گئی تو چمار کے ساتھ گئی۔ اگر کسی ایسے آدمی کے ساتھ جاتی جو جات پات میں، دیکھنے سننے میں، دھن دولت میں، مجھ سے بڑھ کر ہوتا تو مجھے اتنا رنج نہ ہوتا۔ جو سنے گا اپنے من میں یہی کہے گا کہ میں اس اندھے سے بھی گیا بیٹا ہوں۔

جلدھر: عورتوں کا سو بھاؤ کچھ سمجھ میں نہیں آتا۔ نہیں تو کہاں تم اور کہاں وہ اندھا۔ منہ پر کھیاں بھنکا کرتی ہیں۔ معلوم ہوتا ہے جوتے کھا کر آیا ہے۔

بھیرو: اور بے حیا کتنا بڑا ہے۔ بھیک مانگتا ہے۔ اندھا ہے، پر جب دیکھو ہنستا ہی رہتا ہے۔ میں نے اسے کبھی روتے نہیں دیکھا۔

جلدھر: گھر میں روپے گپے ہیں۔ روئے اس کی بلا۔ بھیک تو دکھانے کی مانگتا ہے۔

بھیرو: اب روئے گا۔ ایسا رلاؤں گا کہ چھٹی کا دودھ یاد آ جائے گا۔

یوں باتیں کرتے کرتے دونوں اپنے اپنے گھر گئے۔ رات کے دو بجے ہوں گے کہ یکا یک سورداس کی جھونپڑی سے آگ کا شعلہ بلند ہوا۔ لوگ اپنے اپنے دروازوں پر سو رہے تھے۔ حالت خواب میں بھی باطنی حواس بیدار رہتے ہیں۔ دم کے دم میں سینکڑوں آدمی جمع ہو گئے۔ آسمان پر سرخی چھانی ہوئی تھی۔ شعلے لپک لپک کر آسمان کی طرف دوڑنے لگے۔ کبھی ان کی صورت کسی مندر کے سنہری کلس کی سی ہو جاتی تھی۔ کبھی وہ ہوا کے جھونکوں سے اس طرح کانپنے لگتے تھے جیسے پانی میں چاند کا عکس۔ آگ بجھانے کی تدبیر کی جارہی تھی، لیکن جھونپڑے کی آگ آتش حسد کی طرح کبھی نہیں بجھتی۔ کوئی پانی لا رہا تھا۔ کوئی یونہی شور مچا رہا تھا لیکن زیادہ تر لوگ خاموش کھڑے مایوسانہ نظروں سے یہ آگ کا جانا دیکھ رہے تھے جیسے کسی عزیز یا دوست کی چتا کی آگ ہو۔

دفعتاً سورداس دوڑا ہوا آیا اور چپ چاپ آگ کی روشنی میں کھڑا ہو گیا۔ بجز

نے پوچھا۔ ”یہ آگ کیسے لگی۔ سور داس؟ چولہے میں آگ تو نہیں چھوڑ دی تھی؟“

سور داس: جھونپڑے میں جانے کا کوئی راستہ نہیں ہے؟

بجرائی: اب تو اندر باہر سب ایک ہو گیا۔ دیواریں جل رہی ہیں۔

سور داس: کسی طرح بھی نہیں جاسکتا؟

بجرائی: کیسے جاؤ گے؟ دیکھتے نہیں ہو یہاں تک لپٹیں آرہی ہیں؟

جلدھر: سور داس! کیا آج چولہا ٹھنڈا کیا تھا؟

ناک رام: چولہا ٹھنڈا کیا ہوتا تو دشمنوں کا کیجا کیسے ٹھنڈا ہوتا؟

جلدھر: پنڈاجی! میراڑ کا کام نہ آئے اگر مجھے کچھ بھی معلوم ہو۔ تم مجھ پر ناحق شبہ کرتے ہو۔

ناک رام: میں جانتا ہوں جس نے آگ لگائی ہے۔ بگاڑ نہ دوں تو کہنا۔

ٹھا کر دین: تم کیا بگاڑو گے؟ بھگوان آپ ہی بگاڑ دیں گے۔ اسی طرح جب

میرے گھر میں چوری ہوئی تھی تو سب سواہا ہو گیا تھا۔

جلدھر: جس کے من میں اتنی کھوٹ ہو بھگوان اس کا ستیاناس کر دیں۔

سور داس: اب تو لپٹ نہیں آتی؟

بجرائی: ہاں پھوس جل گیا ہے، اب دھرن جل رہی ہے۔

سور داس: اب تو اندر جاسکتا ہوں؟

ناک رام: اندر تو جاسکتے ہو، پر باہر نہیں نکل سکتے۔ اب چلو آ رام سے سور ہو۔ جو

ہونا تھا ہو گیا، پچھتانے سے کیا ہوگا۔

سور داس: ہاں سور ہوں گا جلدی کیا ہے۔

تھوڑی دیر میں بچی کچھی آگ بھی بجھ گئی۔ خیریت یہ ہوئی کہ اور کسی کے گھر میں

آگ نہیں لگی۔ سب لوگ اس سانحہ پر رائے زنی کرتے ہوئے رخصت ہو گئے۔

سنانا چھا گیا، لیکن سور داس اب بھی وہیں بیٹھا ہوا تھا۔ اسے جھونپڑے کے جل

جانے کا غم نہ تھا۔ برتن وغیرہ کے بھی جل جانے کا غم نہ تھا۔ غم تھا تو اس پوٹلی کا جو اس کی عمر بھر کی مائی تھی۔ جس پر اس کی زندگی کی ساری تمنائوں کا انحصار تھا۔ جو اس کی ساری تکلیفوں اور التجاؤں کا ماحصل تھی۔ یہ چھوٹی سی پوٹلی اس کی، اس کے بزرگوں کی، اس کے نام لیوا لوگوں کی نجات کا ذریعہ تھی۔ یہی اس کے لوک اور پر لوک۔ دین و دنیا کی امیدوں کی شمع فروزاں تھی۔ اس نے سوچا۔ ”پوٹلی کے ساتھ روپے تو تھوڑے ہی جل گئے ہوں گے۔ اگر روپے پگھل بھی گئے ہوں گے تو چاندی کہاں جائے گی۔ کیا جانتا تھا کہ آج آفت آنے والی ہے نہیں تو یہیں نہ سوتا۔ پہلے تو کوئی جھونپڑی کے پاس آتا ہی نا اور اگر آگ لگاتا تو پوٹلی کو پہلے ہی نکال لیتا۔ سچ تو یہ ہے کہ مجھے یہاں روپیوں کو رکھنا ہی نہ چاہیے تھا۔ پر رکھتا کہاں؟ محلہ میں ایسا کون ہے جسے رکھنے کو دیتا۔ ہائے پورے پانچ سو روپے تھے! کچھ پیسے اوپر ہو گئے تھے۔ کیا اسی دن کے لیے پیسے پیسے بٹور رہا تھا۔ کھالیا ہوتا تو کچھ تسکین ہوتی۔ کیا سوچتا تھا اور کیا ہوا گیا جی جا کر پتروں کو پنڈ دینے کا ارادہ کیا تھا۔ اب ان سے کیسے گلا چھوٹے گا۔ سوچتا تھا کہیں مٹھوا کی۔ گائی ٹھہر جائے تو کرڈالوں۔ بہو گھر میں آ جائے تو ایک روٹی کھانے کو ملے۔ اپنے ہاتھوں ٹھونک ٹھونک کر کھاتے ایک جگ بیت گیا۔ بڑی بھول ہوئی۔ چاہیے تھا کہ جیسے جیسے ہاتھ میں روپے آتے۔ ایک ایک کام پورا کرتا جاتا۔ بہت پاؤں پھیلائے کا یہی پھل ہے۔“

اس وقت تک راکھ ٹھنڈی ہو چکی تھی۔ سورداں اٹکل سے دروازہ کی طرف سے جھونپڑی میں گھسا۔ پر دو تین قدم کے بعد دفعتاً پاؤں بھوبل میں پڑ گیا۔ اوپر راکھ تھی، لیکن نیچے آگ۔ سورداں نے فوراً پاؤں کھینچ لیا اور اپنی لکڑی سے راکھ کو الٹنے پلٹنے لگا کہ نیچے کی آگ بھی جلد راکھ ہو جائے۔ آدھ گھنٹہ میں اس نے ساری آگ نیچے اوپر کر دی اور پھر ڈرتے ڈرتے راکھ میں پیر رکھا۔ راکھ گرم تھی مگر ناقابل برداشت نہ تھی۔ اس نے ٹھیک اسی مقام کی سیدھ میں راکھ ٹولنا شروع کیا جہاں



چھپر میں پوٹلی رکھی تھی۔ اس کا دل دھڑک رہا تھا۔ اس کو یقین تھا کہ روپے ملیں یا نہ ملیں، پر چاندی تو کہیں گئی ہی نہیں ہے۔ یکا یک وہ اچھل پڑا۔ کوئی بھاری چیز ہاتھ لگی۔ اسے اٹھایا، پر ٹٹول کر دیکھا تو معلوم ہوا کہ اینٹ کا ٹکڑا ہے۔ پھر ٹٹولنے لگا جیسے کوئی شخص پانی میں مچھلیاں ٹٹولے۔ کوئی چیز ہاتھ نہ لگی۔ پھر تو اس نے مایوسانہ غلت اور اضطراب کے ساتھ ساری راگھ چھان ڈالی۔ ایک ایک مٹھی راگھ ہاتھ میں لے کر دیکھی۔ لوٹا لوٹا، تو املا، پر پوٹلی نہ ملی۔ اس کا وہ پیر جواب تک سیڑھی پر تھا پھسل گیا اور اب وہ اتھاہ گہرائی میں جا پڑا۔ اس کے منہ سے دفعتاً ایک چیخ نکل گئی۔ وہ وہیں راگھ پر بیٹھ گیا اور زار و قطار رونے لگا۔ یہ پھوس کی راگھ نہ تھی۔ اس کی تمنائوں کی راگھ تھی۔ اپنی بے بسی پر اس کو اتنا رنج کبھی نہ ہوا تھا۔

ترکا ہو گیا۔ سورداس اب راگھ کے ڈھیر کو سمیٹ کر ایک جگہ جمع کر رہا تھا۔ امید سے زیادہ سخت جان اور کوئی دنیا میں نہیں ہوتی۔

اسی وقت جگدھر آ کر بولا۔ ”سورداس سچ کہنا تمہیں مجھ پر تو شبہ نہیں ہے۔“  
سورداس کو شبہ تو تھا، پر اس نے اسے چھپا کر کہا۔ ”تمہارے اوپر کیوں شبہ کروں گا۔ تم سے میری کون سی عداوت تھی؟“  
جگدھر: محلہ تمہیں بھڑکانیں گے۔ پر میں بھگوان کو سا کھشی بنا کر کہتا ہوں کہ میں اس بارے میں کچھ بھی نہ جانتا۔

سورداس: اب تو جو کچھ ہونا تھا ہو چکا۔ کون جانے کسی نے لگا دی یا کسی کی چلم سے اڑ کر لگ گئی۔ یہ بھی تو ہو سکتا ہے چولہے میں آگ رہ گئی ہو۔ بلا جانے بوجھے کس پر سبھا کروں۔

جگدھر: اسی سے تمہیں جتا دیا کہ کہیں سبھے میں میں بھی نہ مارا جاؤں۔

سورداس: تمہاری طرف سے میرا دل صاف ہے۔

جگدھر کو بھیرو کی باتوں سے اب یقین ہو گیا کہ یہ اسی کی شرارت ہے۔ اس نے

سورداں کو رلانے کی بات کہی تھی۔ اس دھمکی کو اس طرح پورا کیا۔ وہ یہاں سے سیدھا بھیرو کے پاس گیا۔ وہ چپ چاپ بیٹھا ناریل پی رہا تھا، لیکن چہرہ سے پریشانی اور بے چینی ظاہر ہو رہی تھی۔ جلدھر کو دیکھتے ہی بولا۔ ”کچھ سنا لوگ کیا بات چیت کر رہے ہیں۔“

جلدھر: سب لوگ تمہارے اوپر سبھا (شبہ) کرتے ہیں۔ نایک رام کی دھمکی تو تم نے اپنے کانوں سنی۔

بھیرو: مجھے ایسی دھمکیوں کی پروا نہیں ہے۔ ثبوت کیا ہے کہ میں نے آگ لگائی؟ جلدھر: سچ کہو۔ تمہیں نے لگائی؟

بھیرو: ہاں چپکے سے ایک دیاسلانی لگا دی۔

جلدھر: میں کچھ کچھ پہلے سمجھ گیا تھا۔ پر یہ تم نے برا کیا۔ جھونپڑی جلانے سے کیا ملا؟ دو چار دن میں پھر وہی جھونپڑی تیار ہو جائے گی۔

بھیرو: کچھ ہو۔ دل کی آگ ٹھنڈی ہوگئی۔ یہ دیکھو!

یہ کہہ کر اس نے ایک تھیلی دکھائی جس کا رنگ دھوئیں سے سیاہ ہو گیا تھا۔ جلدھر

نے پوچھا۔ ”اس میں کیا ہے؟ ارے! اس میں تو روپے بھرے ہوئے ہیں۔“

بھیرو: یہ سو بھاگی کو بہکا لے جانے کا جریبانہ (جرمانہ) ہے۔

جلدھر: سچ بتاؤ یہ روپے کہاں سے ملے؟

بھیرو: اسی جھونپڑی میں بڑے جتن سے دھرن کی آڑ میں رکھے ہوئے تھے۔

پاجی روز راگیروں کو ٹھگ ٹھگ کر پیسے لاتا تھا اور اسی تھیلی میں رکھتا تھا۔ میں نے گنے

ہیں۔ پانچ سو روپے سے اوپر ہیں۔ نہ جانے کیسے اتنے جمع ہو گئے۔ بچہ کو انہیں

روپوں کی گرمی تھی۔ اب گرمی نکل گئی۔ اب دیکھوں کس بل پر اچھلتے۔ برادری کو

بھوج دینے کا سامان ہو گیا۔ نہیں تو اس بکھت (وقت) اتنے روپے کہاں ملتے؟

آج دل تو دیکھتے ہو۔ بلم بیروں کے مارے بکری کتنی مندی ہے۔

جگدھر: میری تو صلاح ہے کہ روپے اس کو لوٹا دو۔ بڑی مسکت (مشقت) کی کمائی ہے۔ ہضم نہ ہوگی۔

جگدھر دل کا کھونا نہیں تھا، پر اس وقت اس نے یہ صلاح نیک نیتی سے نہیں حسد سے دی تھی۔ اسے یہ گوارا نہ تھا کہ بھیرو کے ہاتھ اتنے روپے لگ جائیں۔ بھیرو نصف روپے اسے دے دیتا تو شاید اس کو تسکین ہو جاتی۔ مگر بھیرو سے یہ امید نہ کی جاسکتی تھی۔ بے پروائی سے بولا۔ ”مجھے اچھی طرح، جہم (ہضم) ہو جائے گی۔ ہاتھ میں آئے ہوئے روپے کو لوٹا نہیں سکتا۔ اس نے بھیک ہی مانگ کر تو جمع کیا ہے۔ گیہوں تو نہیں تو لٹا تھا؟“

جگدھر: پولیس سب کھا جائے گی۔

بھیرو: سو روپے اس پولیس میں نہ جائے گا۔ رو دھو کر چپ ہو رہے گا۔

جگدھر: گریب (غریب) کی ہائے بڑی جان لیوا ہوتی ہے۔

بھیرو: وہ گریب ہے! اندھا ہونے ہی سے گریب ہو گیا؟ جو آدمی دوسروں کی عورتوں پر ڈورے ڈالے، جس کے پاس سینکڑوں روپے جمع ہوں جو دوسروں کو روپے ادھا کر دیتا ہو، وہ گریب ہے؟ گریب جو کہو تو ہم تم ہیں۔ گھر بھر میں ڈھونڈ آؤ۔ ایک پورا روپیہ نہ نکلے گا۔ ایسے پاپیوں کو گریب نہیں کہتے۔ اب بھی میرے دل کا کٹنا نہیں نکلا۔ جب تک اسے روتے نہ دیکھوں گا، یہ کٹنا نہ نکلے گا۔ جس نے میری آبرو بگاڑ دی، اس کے ساتھ جو چاہے کروں۔ مجھے پاپ نہیں لگ سکتا۔

جگدھر کا دل آج خوانچہ لے کر گلیوں کا چکر لگانے میں نہ تھا۔ چھاتی پر سانپ لوٹ رہا تھا۔ اسے دم کی دم اتنے روپے مل گئے۔ اب موج اڑائے گا۔ تقدیر اس طرح کھلتی ہے۔ یہاں کبھی پڑا ہوا پیسہ بھی نہ ملا۔ پاپ پن کی کوئی بات نہیں۔ میں ہی کون دن بھر پن کیا کرتا ہوں۔ دمڑی، چھدام، کوڑیوں کے لیے ٹینی مارتا ہوں۔ باٹ کھوٹے رکھتا ہوں۔ تیل کی مٹھائی گھی کی کہہ کر بیچتا ہوں۔ ایمان گنوانے پر بھی ہاتھ

کچھ نہیں آتا۔ جانتا ہوں یہ برا کام ہے۔ پر بال بچوں کو پالنا بھی تو ضروری ہے۔  
اس نے ایمان کھویا تو کچھ لے کر کھویا۔ گناہ جلندت نہیں رہا۔ اب وہ تین دکانوں  
کا اور ٹھیکہ لے لے گا۔ ایسا ہی کوئی مال میرے ہاتھ پڑ جاتا تو جنم پھل ہو جاتا۔

جلدھر کے دل میں حسد نے جگہ کی۔ وہ بھیرو کے گھر سے لوٹا تو دیکھا کہ سورداس  
راکھ بٹور کر اسے آٹے کی طرح گوندھ رہا ہے۔ سارا جسم راکھ سے، دھنکا ہوا اور  
پسینہ خوب بہہ رہا ہے۔ بولا۔ ”سورداس! کیا ڈھونڈتے ہو؟“

سورداس: کچھ نہیں۔ یہاں رکھا ہی کیا تھا۔ یہی لوٹا تو ا دیکھ رہا تھا۔

جلدھر: اور وہ تھیلی کس کی ہے جو بھیرو کے پاس ہے؟

سورداس چونکا: کیا اسی لیے بھیرو آیا تھا؟ ضرور یہی بات ہے۔ گھر میں آگ  
لگانے سے پہلے روپے نکال لیے ہوں گے۔

لیکن اندھے بھکاری کے لیے مغلسی اتنی شرم کی بات نہیں ہے جتنی دولت مندی۔  
سورداس جلدھر سے اپنے مالی نقصان کو پوشیدہ رکھنا چاہتا تھا۔ وہ کیا کرنا چاہتا تھا۔  
مٹھوا کا بیاہ کرنا چاہتا تھا۔ کنواں بنوانا چاہتا تھا، مگر اس انداز سے کہ لوگوں کو تعجب ہو  
کہ اس کے پاس روپے کہاں سے آئے اور لوگ یہی سمجھیں کہ بھگوان ہی متاجوں کی  
مدد کرتے ہیں۔ بھکاریوں کے لیے دولت کا جمع کرنا گناہ گاری سے کم ذلت کی  
بات نہیں ہے۔ بولا: ”میرے پاس تھیلی ویلی کہاں ہوگی کسی کی۔ تھیلی ہوتی تو بھیک  
کیوں مانگتا؟“

جلدھر: مجھ سے اڑتے ہو۔ بھیرو مجھ سے خود کہہ رہا تھا کہ جھونپڑے میں دھرن  
کے اوپر یہ تھیلی ملی۔ پانچ سو روپے سے کچھ بیسی ہے۔

سورداس: وہ تم سے ہنسی کرتا ہوگا۔ ساڑھے پانچ روپے تو کبھی اکٹھے ہی نہیں  
ہوئے۔ ساڑھے پانچ سو کہاں سے آئے؟

اتنے میں سو بھاگی وہاں آ پہنچی۔ رات بھر مندر کے پیچھے امرود کے باغ میں چھپی